


Weekly News Review

Issue 134, 6 - 12 Dec 2023



📍 သိမ်းပိုက်ထိန်းချုပ်ထားသည့်မြို့

၀ ၃၀၀ ၆၀၀ ၉၅၂ တိုက်ပွဲအရေအတွက်

စခန်းသိမ်း၊ မြို့သိမ်းတိုက်ပွဲများနှင့် ခုခံတော်လှန်စစ်၏ လားရှိုး

စခန်းသိမ်း၊ မြို့သိမ်းတိုက်ပွဲများနှင့် ခုခံတော်လှန်စစ်၏ လားရာ

နိဒါန်း

စခန်းသိမ်း၊ မြို့သိမ်းခံရမှုများအား နေ့စဉ်နှင့်အမျှ ရင်ဆိုင်ကြုံတွေ့နေရသည့် အာဏာသိမ်းစစ်အုပ်စုသည် ၎င်းတို့၏ တရားမဝင် အာဏာသိမ်းမှုအောင်မြင်ရေးအတွက် စစ်အင်အား ချိန်လှည့်မှုနှင့်အတူ နယ်မြေစိုးမိုးထိန်းချုပ်နိုင်စွမ်းပါ သိသာထင်ရှားစွာ ခြိမ်းခြောက်ခံနေရပြီ ဖြစ်သည်။ တောင်တန်းမြေပြန့်ဒေသအလိုက် တိုင်းနှင့်ပြည်နယ်အားလုံးတွင် အာဏာသိမ်းစစ်အုပ်စု၏ လက်အောက်ခံတပ်များအပါအဝင် အုပ်ချုပ်ရေးယန္တရားအားလုံးသည် ခုခံတော်လှန်ရေးအင်အားစုများ၏ ထိုးစစ်ဆင်တိုက်ခိုက်မှုများကို အချိန်မရွေး၊ နေရာဒေသမရွေး ရင်ဆိုင် ကြုံတွေ့နေရပြီဖြစ်သည်။

တိုင်းရင်းသားလက်နက်ကိုင်တော်လှန်ရေးအဖွဲ့ (EROs)များ၊ အမျိုးသားညီညွတ်ရေးအစိုးရ (NUG) လက်အောက်ခံ ပြည်သူ့ကာကွယ်ရေးတပ်မတော်(PDF) တပ်ရင်းများ၊ မြို့ပြဒေသအလိုက် ပြည်သူ့ကာကွယ်ရေးတပ်ဖွဲ့ (PDF-LDF) များ၏ ပုံသဏ္ဍာန်မျိုးစုံ၊ စုဖွဲ့မှုမျိုးစုံဖြင့် ဆင်နွှဲလျက်ရှိသော စစ်ဆင်ရေးအသီးသီးအောက်တွင် အာဏာသိမ်းစစ်အုပ်စုအနေဖြင့် မြို့ပေါင်း ၂၀ ကျော်နှင့် ရာချီသော စစ်စခန်း၊ ရဲကင်းစခန်းများအား လက်လွတ် ဆုံးရှုံးခဲ့ရပါသည်။

ယခုတစ်ပတ် BNI-Myanmar Peace Monitor ၏ အပတ်စဉ်သတင်းသုံးသပ်ချက်တွင် နွေဦးတော်လှန်ရေးအင်အားစုများ၏ စခန်းသိမ်း၊ မြို့သိမ်းတိုက်ပွဲများနှင့် နွေဦးတော်လှန်ရေး၏ ခုခံတော်လှန်စစ်အရှိန်အဟုန်ကို ချဉ်းကပ်လေ့လာတင်ပြသွားပါမည်။

ဖြစ်စဉ်ဖြစ်ရပ်

မိမိတို့ BNI-Myanmar Peace Monitor ၏ မှတ်တမ်းအရ EROs ၊ NUG အပါအဝင် နွေဦးတော်လှန်ရေးအင်အား စုများမှ ထိန်းချုပ်သိမ်းပိုက်နိုင်ခဲ့သည့် မြို့ပေါင်း ၂၄ မြို့အထိ ရှိနေပြီ ဖြစ်သည်။ ရှမ်းပြည်နယ်မြောက်ပိုင်းတွင် (၈)မြို့၊ ချင်းပြည်နယ်တွင် (၇)မြို့၊ စစ်ကိုင်းတိုင်းတွင် (၄)မြို့၊ ကရင်နီ(ကယား)ပြည်နယ်တွင် (၂)မြို့၊ ရှမ်းပြည်နယ်တောင်ပိုင်းတွင် (၁)မြို့၊ ပဲခူးတိုင်းတွင် (၁)မြို့၊ ကချင်ပြည်နယ်တွင် (၁)မြို့ တို့ဖြစ်သည်။

၂၀၂၃ ခုနှစ် ဒီဇင်ဘာ ၁၈ ရက်၊ ရှမ်းပြည်နယ်မြောက်ပိုင်း နန်းခမ်းမြို့ရှိ စစ်ကောင်စီလက်အောက်ခံ စခန်းသစ်ကုန်းစခန်းကို တအာင်းအမျိုးသားလွတ်မြောက်ရေးတပ်မတော် (TNLA)က တိုက်ခိုက်သိမ်းပိုက်နိုင်ခဲ့ပြီး မြို့တစ်မြို့လုံးကို အပြီးသတ်သိမ်းပိုက်နိုင်ခဲ့ပါသည်။¹ အဆိုပါတပ်စခန်းအား သိမ်းပိုက်ရန် ကြိုးပမ်းစဉ်အတွင်း TNLA ဘက်မှ တပ်ဖွဲ့ဝင် (၄၉) ဦး ကျဆုံးခဲ့ရပြီး (၁၄၅) ဦးအထိ ထိခိုက်ဒဏ်ရာရရှိခဲ့ကြောင်း TNLA က ထုတ်ပြန်ထားသည်။

၂၀၂၃ ခုနှစ် နိုဝင်ဘာလဆန်းပိုင်းကတည်းက စတင်ခဲ့သည့် နန်းခမ်းမြို့သိမ်းပိုက်ပွဲများအတွင်း မြို့အတွင်းရှိ စစ်ကောင်စီလက်အောက်ခံ ရဲစခန်းနှင့် အုပ်ချုပ်ရေးရုံးအပါအဝင် ဌာနဆိုင်ရာရုံးများအား နိုဝင်ဘာ ၅ ရက်တွင် TNLA က သိမ်းယူနိုင်ခဲ့သကဲ့သို့ နိုဝင်ဘာ ၇ ရက်တွင်တော့ မြို့ပေါ်ကိုထိန်းချုပ်နိုင်ခဲ့ခြင်းဖြစ်သည်။ စစ်ကောင်စီတပ်အင်အား ၂၅၀ ဝန်းကျင်ရှိ စခန်းသစ်ကုန်းစခန်းကိုမူ နိုဝင်ဘာ ၁၈ ရက်တွင်မှ အပြီးသတ်သိမ်းပိုက်နိုင်ခဲ့ခြင်းဖြစ်ပြီး တိုက်ပွဲအတွင်း စစ်ကောင်စီတပ်သား (၂၀၀)ဝန်းကျင်က လက်နက်ချခဲ့ခြင်းဖြစ်ကြောင်း သိရပါသည်။

1 လက်နက်ကြီးအပြင် ယတြာသုံးသော်လည်း နန်းခမ်းမြို့ကို စစ်ကောင်စီလက်လွှတ်ခဲ့ရ <https://bit.ly/483jsmv>



၂၀၂၃ ခုနှစ် ဒီဇင်ဘာလ ၁၃ ရက်၊ နံနက်ပိုင်းကလည်း စစ်ကိုင်းတိုင်းနှင့် ကချင်ပြည်နယ်အစပ် အင်းတော်မြို့နယ်အတွင်းမှ မော်လူးမြို့ကို ကချင်လွတ်လပ်ရေးတပ်မတော်(KIA)၊ မြန်မာနိုင်ငံလုံးဆိုင်ရာ ကျောင်းသားများဒီမိုကရက်တစ်တပ်ဦး (ABSDF) နှင့် အမျိုးသားညီညွတ်ရေးအစိုးရ (NUG) လက်အောက်ခံ ပြည်သူ့ကာကွယ်ရေးအဖွဲ့ (ပကဖ) ၊ ပြည်သူ့အုပ်ချုပ်ရေးအဖွဲ့ (ပအဖ) ၊ ပြည်သူ့လုံခြုံရေးအဖွဲ့ (ပလဖ) စသည့် ပူးပေါင်းတပ်များက မော်လူးမြို့ရဲစခန်းရှိ စစ်ကောင်စီတပ်နှင့် ရဲတပ်ဖွဲ့ဝင်များအား တိုက်ခိုက်ကာ မြို့ကို သိမ်းပိုက်နိုင်ခဲ့သည်ဟု ဆိုပါသည်။ တိုက်ပွဲဖြစ်ပွားနေစဉ်အတွင်း မော်လူးမြို့မြောက်ဘက် မိုးညှင်းမြို့ရှိ စစ်ကောင်စီ၏ အမှတ် (၉၀၄) အမြောက်စခန်း ကွပ်ကဲမှုဌာနချုပ်က လက်နက်ကြီးဖြင့် ပစ်ခတ်တိုက်ခိုက်ခဲ့သလို တိုက်လေယာဉ်ဖြင့် ဗုံး၂ လုံးကြဲကာ တိုက်ခိုက်ခဲ့သည်ဟု ဆိုပါသည်။²


မိမိတို့ BNI-Myanmar Peace Monitor ၏ မှတ်တမ်းအရ ရှမ်းပြည်နယ်မြောက်ပိုင်းတွင်ချင်းရွှေဟော်၊ ကြူကုတ်(ပန်ဆိုင်း)၊ ဖောင်းဆိုင်၊ သိန္နီ၊ လောက်ကိုင်း၊ ကွမ်းလုံ၊ ကုန်းကြမ်း၊ နန်းခမ်း၊ ချင်းပြည်နယ် ရိခေါဒါရ်၊ ဝေဘူလ၊ ဆူရိခွား၊ နာဟရိန်၊ ရေဇာ၊ လိုင်လင်းပီ၊ မက္ခီအိမ်နူး၊ စစ်ကိုင်းတိုင်းတွင် ရွှေပြည်အေး၊ ကောလင်း၊ ခမ်းပတ်၊ မော်လူး၊ ကရင်နီ(ကယား) ပြည်နယ်တွင် နန်းမယ်ခုံ၊ မယ်စွဲ၊ ရှမ်း-ကယားနယ်စပ်တွင် မိုးမြ၊ ပဲခူးတိုင်းတွင် မုန်းမြို့၊ ကချင်ပြည်နယ်တွင် အင်ဂျန်းယန် စသည့် မြို့ပေါင်း (၂၄)မြို့ကို ခုခံတော်လှန်ရေးအင်အားစုများက ထိန်းချုပ်သိမ်းပိုက်ထားခဲ့သည်ကို တွေ့ရှိရပါသည်။

တိုက်ပွဲအဟုန်

မန္တလေးမြို့၊ အောင်မြေသာစံမြို့နယ်အတွင်းရှိ မန္တလေးနန်းတွင်းတွင် အခြေစိုက်တပ်စွဲထားသည့် စစ်ကောင်စီလက်အောက်ခံ အလယ်ပိုင်းတိုင်းစစ်ဌာနချုပ်ကို၂၀၂၃ ခုနှစ် ဒီဇင်ဘာ ၂၁ ရက် နံနက်အစောပိုင်းအချိန်တွင် ဒေသကာကွယ်ရေးပူးပေါင်းတပ်ဖွဲ့များက တာဝေးပစ်ရှော့တိုက်ခွဲများဖြင့် ပစ်ခတ်တိုက်ခွဲခဲ့ပါသည်။ အဆိုပါ တိုက်ခိုက်မှုကို မြို့ပြအထူးစစ်ဆင်ရေး (U.S.O)နှင့် မဟာမိတ်များဖြစ်သည့် Mandalay Security and Special Task Force (MDY-SSTF)၊ ပြင်ဦးလွင်ခရိုင် ပကဖ၊ No More Dictatorship (NMD-PDF)၊ Brave Warriors for Myanmar (BWM)အဖွဲ့တို့က ပူးပေါင်းလုပ်ဆောင်ခဲ့ခြင်းဖြစ်ကြောင်း တော်လှန်ရေးအင်အားစုများဘက်မှပြောသည်။³ ဒီဇင်ဘာ၂၀ ရက်ကလည်း ရွှေပြည်စိုးစစ်ဆင်ရေးအနေဖြင့် မန္တလေးနန်းတွင်းနှင့် အိုးဘိုထောင် ဗဟိုကင်းနေရာများအပါအဝင် မန္တလေးမြို့ပေါ်ရှိ ရဲစခန်းအချို့ကို ဒရုန်းဖြင့် ဗုံးသီးချုတ်တိုက်ခိုက်ခဲ့ကြောင်း သိရပါသည်။

2 စစ်ကိုင်းတိုင်း မော်လူးမြို့ကို တော်လှန်ရေးတပ်များ သိမ်းပိုက် <https://bit.ly/3Rwm2dE>
 3 မန္တလေးနန်းတွင်းက အလယ်ပိုင်းတိုင်းစစ်ဌာနချုပ် ရှော့တိုက်ခွဲနဲ့ ပစ်ခတ်တိုက်ခိုက်ခံရ <https://bit.ly/3RAN2bW>

မိမိတို့ BNI - Myanmar Peace Monitor ၏ မှတ်တမ်းအရ စစ်အာဏာသိမ်းကာလ အတွင်း ၂၀၂၃ ခုနှစ် ဒီဇင်ဘာလ ၁၂ ရက်အထိ နိုင်ငံတဝှမ်းတိုက်ပွဲပေါင်း ၃၇၃၉ ခု ဖြစ်ပွားခဲ့ပြီး တိုက်ပွဲများ၏အလားအလာနှင့် အရှိန်အဟုန်သည် ဆက်လက်မြင့်တက်လာနေသည်ဟု ဆိုနိုင်ပါသည်။ ၂၀၂၃ ခုနှစ် တနှစ်တည်းတွင် လေ့လာကြည့်ပါက ပြီးခဲ့သည့် ဇူလိုင်လနှင့် နိုဝင်ဘာလတို့သည် တိုက်ပွဲဖြစ်ပွားမှုအများဆုံးလများဖြစ်နေသည်ကို တွေ့ရပါသည်။



ထို့အပြင် အာဏာသိမ်းစစ်အုပ်စုအား ခုခံတော်လှန်စစ်ဆင်နွှဲနေကြသည့် တောင်တန်း မြေပြန့်ဒေသအလိုက် တိုက်ပွဲအရှိန်အဟုန်ကို လေ့လာကြည့်ပါက စစ်ကိုင်းတိုင်းတွင် တိုက်ပွဲပေါင်း ၉၀၀ ကျော် ရှိပြီး တိုက်ပွဲအရှိန်အဟုန် အပြင်းထန်ဆုံးဒေသအဖြစ် တွေ့ရှိရသည်။ မကွေး၊ ချင်း၊ ရှမ်းမြောက်နှင့် ကရင်ပြည်နယ်တို့သည်လည်း တိုက်ပွဲပေါင်း ၃၀၀ ကျော်စီရှိနေပြီး ဒုတိယမြောက် တိုက်ပွဲအရှိန်အဟုန်အပြင်းထန်ဆုံးဒေသများဖြစ်သည်ဟု ဆိုနိုင်ပါသည်။ ကရင်နီ(ကယား)၊ တနင်္သာရီ၊ မွန်၊ ရှမ်းတောင်၊ ပဲခူးအရှေ့ပိုင်းနှင့် မန္တလေးတိုင်းတွင်လည်း တိုက်ပွဲပေါင်း ရာနှင့်ချီတွေ့ရှိရပါသည်။

၂၀၂၃ ခုနှစ် အောက်တိုဘာ ၂၇ ရက်တွင် စတင်ခဲ့သည့် ၁၀၂၇ စစ်ဆင်ရေးသည် ပင် မြန်မာနိုင်ငံမြောက်ပိုင်းဒေသမှသည် အနောက်ဖျားပိုင်းဒေသဟုဆိုနိုင်သည့် ရခိုင်ပြည်နယ် အထိ ဖြန့်ကျက်ပုံဖော်လာခဲ့သည်ကို တွေ့ရပါသည်။ မိမိတို့ BNI-Myanmar Peace Monitor ၏ မှတ်တမ်းအရ နိုင်ငံတဝှမ်းမြို့နယ်ပေါင်း ၃၃၀ ရှိသည့်အနက် မြို့နယ်ပေါင်း ၂၁၉ မြို့နယ် (နိုင်ငံဧရိယာ၏ ၆၆ ရာခိုင်နှုန်းကျော်အထိ)တွင် အာဏာသိမ်းစစ်အုပ်စုနှင့် ခုခံတော်လှန်ရေး အင်အားစုများအကြား တိုက်ပွဲဖြစ်ပွားမှုများကိုတွေ့ရပါသည်။ ထို့ကြောင့် စစ်အုပ်စုအတွက် နယ်မြေလက်လွှတ်ဆုံးရှုံးမှုများ၊ တပ်စခန်းကျရှုံးစွန့်ခွာမှုများအား ထပ်မံကြုံတွေ့ရဖွယ်ရှိ ကြောင်း ရှုမြင်ရပါသည်။

သုံးသပ်တင်ပြချက်

နွေဦးတော်လှန်ရေး၏ အဆုံးအဖြတ်နှစ်၏ ဟစ်ကြွေးခဲ့ကြသည့် ၂၀၂၃ ခုနှစ်သည် မကြာခင်ကုန်ဆုံးတော့မည်ဖြစ်သည်။ နွေဦးတော်လှန်ရေးအင်အားစုများ၏ စခန်းသိမ်း၊ မြို့ သိမ်းတိုက်ပွဲများသည် ခပ်စိပ်စိပ် တွေ့ရှိလာရပြီဖြစ်သည်။ တိုက်ပွဲများအတွင်း အာဏာ သိမ်းစစ်အုပ်စု၏ လက်အောက်ခံတပ်သားများ ရာနှင့်ချီကာ လက်နက်ချအညံ့ခံခဲ့ကြသကဲ့သို့ စစ်အုပ်စု၏ စစ်လက်နက်ပစ္စည်းအများအပြားကိုလည်း တော်လှန်ရေးအင်အားစုများဘက်မှ သိမ်းဆည်းရရှိခဲ့ပါသည်။ သို့နှင့်တိုင် ဆယ်စုနှစ်ပေါင်းများစွာ အချိန်ယူ တည်ဆောက်လာခဲ့ သည့် အာဏာသိမ်းစစ်အုပ်စုတစ်ခုလုံး ပြိုပျက်သွားစေနိုင်သည့် စွမ်းဆောင်ရည်မျိုးကိုမူ နွေဦး တော်လှန်ရေးအင်အားစုများဘက်တွင် မမြင်တွေ့ရသေးဟု ဆိုရပါမည်။

မြေပြင်အင်အားချိနဲ့လာသည့် အာဏာသိမ်းစစ်အုပ်စုသည် အကျဉ်းထောင်အသီးသီး ရှိ စစ်ပြေး၊ ရဲပြေးများအား အသုံးချကာ စစ်အင်အားဖြည့်တင်းရန် ကြိုးပမ်းနေသကဲ့သို့ ၎င်းတို့ အသာစီးမှုရရှိနေသည့် လေကြောင်းတိုက်ခိုက်မှုများကိုပင် အရှိန်အဟုန်မြှင့်ထိုးစစ်ဆင်ကာ ၎င်းတို့လက်လွှတ်ဆုံးရှုံးခဲ့ရသည့် စစ်စခန်းများနှင့် မြို့များအား ပြန်လည်ရရှိရေးအတွက် ကြိုး ပမ်းလာနိုင်ကြောင်း သုံးသပ်ရပါသည်။ သို့သော် နိုင်ငံတဝှမ်းလုံးရှိ စစ်မျက်နှာအသီးသီးတွင် EROs များ ၊ NUG လက်အောက်ခံ PDF တပ်ရင်းများနှင့် မြို့ပြဒေသအလိုက် PDF-LDF များ၏ ခုံခံတော်လှန်စစ်အရှိန်အဟုန်သည် အာဏာသိမ်းစစ်အုပ်စုအတွက် ဘက်ပေါင်းစုံမှ အကြပ် ရိုက်နေစေပါသည်။ ထို့ကြောင့်ပင် ၁၀၂၇ စစ်ဆင်ရေးအား ရပ်တန့်ပစ်နိုင်ရေးအတွက် တရုတ် အစိုးရအကူအညီရယူကာ အပစ်ရပ်ရေးစကားဆိုခဲ့ခြင်း ဖြစ်သည်။



စစ်အုပ်စု၏ လေကြောင်းရန်သည် ကလေး၊ လူကြီး၊ ယောက်ျား၊ မိန်းမ၊ ဘုရား၊ ကျောင်းစသဖြင့် မခွဲခြားဘဲ မြို့ပေါ်ရပ်ကွက်များ ပေါ်က အစ ကြီးမားစွာအန္တရာယ်ပြုနိုင်ပါသည်



စခန်းသိမ်းတိုက်ပွဲများ၊ မြို့သိမ်းတိုက်ပွဲများသည် စစ်အာဏာရှင်စနစ်အပါအဝင် အာဏာရှင်မှန်သမျှ ချုပ်ငြိမ်းရေးနှင့် ဖက်ဒရယ်ဒီမိုကရေစီပြည်ထောင်စုတည်ဆောက်ရေး အတွက် အားအင်ပြည့်ဝစေသော သတင်းစကားများဖြစ်နေသော်လည်း အခြားတဖက်တွင်မူ စစ်အုပ်စု၏ လေကြောင်းမှတစ်ဆင့် ဗုံးကြဲတိုက်ခိုက်မှုများကို အထူးသတိပြုရန် လိုအပ်ကြောင်း ရှုမြင်ရပါသည်။ စစ်အုပ်စု၏ လေကြောင်းရန်သည် ကလေး၊ လူကြီး၊ ယောက်ျား၊ မိန်းမ၊ ဘုရား၊ ကျောင်းစသဖြင့် မခွဲခြားဘဲ မြို့ပေါ်ရပ်ကွက်များပေါ်ကအစ ကြီးမားစွာအန္တရာယ်ပြုနိုင်ပါသည်။

"၁၀၂၇ စစ်ဆင်ရေး"၊ "တစ်လေးလုံး စစ်ဆင်ရေး"၊ "ရွှေပြည်စိုးစစ်ဆင်ရေး"၊ "အယ်လ် ဖာစစ်ဆင်ရေး" စသည့် စစ်ဆင်ရေးများမှသည် "လမ်းများအားလုံး နေပြည်တော်သို့" ဟု ကြွေးကြော်ထားသည့်အတိုင်း နွေဦးတော်လှန်ရေးအင်အားစုအားလုံး၏ စုစည်းညီညွတ်မှု၊ ဟန်ချက်ညီလှုပ်ရှားနိုင်မှုတို့ကို ၂၀၂၃ ခုနှစ်၏ လက်ကျန်ရက်များအတွင်း မြင်တွေ့နိုင်ရန် အထူးလိုအပ်ပါသည်။ ၂၀၂၃ ခုနှစ်၏ နှောင်းပိုင်းလများအတွင်း တွေ့ရှိခဲ့ရသည့် စခန်းသိမ်း၊ မြို့သိမ်းတိုက်ပွဲများနှင့်အတူ နိုင်ငံတဝှမ်းလုံးရှိ တိုက်ပွဲအရှိန်အဟုန်သည် ၂၀၂၄ ခုနှစ်အထိ ဆက်လက် ပြင်းထန်နေဦးမည်ဟု ရှုမြင်ရပါသည်။

WEEKLY HIGHLIGHT QUOTES



“

ကျမတို့ရဲ့ အခက်အခဲကတော့ တော်တော်များတယ်။ ဒီ ၁၆ ရက်တာ လှုပ်ရှားမှုက အင်မတန်မှ အရေးကြီးတယ်။ အရေးကြီးတဲ့အလျောက် အမျိုးသမီးအရေးနဲ့ ကလေးသူငယ်အရေးတွေက နိုင်ငံရေးနဲ့ စစ်ရေးလိုမျိုး ဦးစားပေးမခံရဘူး။ ကျမတို့ အမျိုးသမီးအဖွဲ့အစည်းအနေနဲ့ ၁၆ ရက်တာ လှုပ်ရှားမှုကို စစ်ပွဲကာလ မတည်ငြိမ်တဲ့ကြားမှာမဖြစ်ဖြစ်တဲ့နည်းနဲ့ရအောင်လုပ်နေတာဖြစ်တယ်။ အာဏာမသိမ်းခင်တုန်းကဆိုရင် မြို့တွင်းနဲ့ ကျေးရွာတွေမှာ ဒေသပေါင်းစုံက လူထုတွေ ဖိတ်ကြားပြီးမှ ပွင့်ပွင့်လင်းလင်းနဲ့ ပျော်ပွဲရွှင်ပွဲနဲ့တကွ လူထုစိတ်ဝင်စားအောင်ဆွဲဆောင်ပြီးတော့မှ လှုပ်ရှားမှုတွေ လုပ်နိုင်ခဲ့တယ်။ သို့သော်လည်း အာဏာသိမ်းပြီးတဲ့နောက်ပိုင်းမှာ ဝန်ထမ်းလုံခြုံရေးအတွက် လူ့အခွင့်အရေးနဲ့ အမျိုးသမီးအရေး တက်ကြွလှုပ်ရှားသူတွေအနေနဲ့ စစ်ကောင်စီရဲ့ ဖမ်းဆီးမေးမြန်းမှုအန္တရာယ်တွေ အရမ်းတင်းကြပ်လာတဲ့ အနေအထားမျိုးရယ်၊ ၁၆ ရက်တာလှုပ်ရှားမှုမှာ ပါဝင်တက်ရောက်လာမယ့် လူထုတွေအနေနဲ့ စစ်ဆေးမေးမြန်းတာ၊ ဖမ်းဆီးခံရနိုင်တဲ့ အခြေအနေတွေ ရှိနေတယ်

”

- တအာင်းအမျိုးသမီးအဖွဲ့အစည်း (TWO) ပြောရေးဆိုခွင့်ရှိသူ

(BNI-MPM ဝက်ဘ်ဆိုက်တွင် ဖော်ပြထားသည့် “တအာင်းအမျိုးသမီးအဖွဲ့အစည်း (TWO) ပြောရေးဆိုခွင့်ရှိသူတစ်ဦးနှင့် ဆက်သွယ်မေးမြန်းချက်” မှ ကောက်နုတ်သည်)

ရွှေဦးတော်လှန်ရေးအင်အားစုများမှ သိမ်းပိုက်ထိန်းချုပ်ထားသည့် မြို့ပေါင်း ၂၄ မြို့

ရွှေပြည်အေး

နိုဝင်ဘာလ ၂၁ ရက်နေ့ကစပြီး ဟုမ္မလင်းမြို့နယ်၊ ရွှေပြည်အေးမြို့ကို ပြည်သူ့ကာကွယ်ရေး ပူးပေါင်းတပ်ဖွဲ့တွေ ထိုးစစ်ဆင်တိုက်ခိုက်ခဲ့ရာ နိုဝင်ဘာလ ၂၂ ရက်နေ့တွင် သိမ်းပိုက်နိုင်ခဲ့ပြီး စစ်ကောင်စီတပ်သား ၈ ယောက်ကိုလည်း ဖမ်းမိခဲ့သည်။

ခါမ်းပါတ်

နိုဝင်ဘာလ ၄ ရက်နေ့ကစပြီး တမူးမြို့နယ်၊ ခါမ်းပါတ်မြို့ရှိ စစ်ကောင်စီတပ်နှင့် မြို့မရဲစခန်းတို့ကို ပြည်သူ့ကာကွယ်ရေး ပူးပေါင်းတပ်ဖွဲ့များမှ ထိုးစစ်ဆင် တိုက်ခိုက်ခဲ့ရာ နိုဝင်ဘာလ ၇ ရက်နေ့တွင် မြို့အား သိမ်းပိုက်နိုင်ခဲ့သည်။

ကောလင်း

နိုဝင်ဘာလ ၃ ရက်နေ့ကစပြီး ကောလင်းမြို့နယ်၊ ကောလင်းမြို့ရှိ စစ်ကောင်စီတပ်နှင့် မြို့မရဲစခန်းတို့ကို ကချင်လွတ်မြောက်ရေးတပ်မတော် (KIA) နှင့် ပြည်သူ့ကာကွယ်ရေးတပ်ဖွဲ့ (PDF) ပူးပေါင်းတပ်ဖွဲ့များက ထိုးစစ်ဆင်တိုက်ခိုက်ခဲ့ရာ နိုဝင်ဘာလ ၆ ရက်နေ့တွင် မြို့အား သိမ်းပိုက်နိုင်ခဲ့သည်။

ရိခေါဒါရ်

နိုဝင်ဘာလ ၁၃ ရက်နေ့က အိန္ဒိယ - မြန်မာနယ်စပ် အမှတ် ၂ ကုန်သွယ်ရေး လမ်းကြောင်းပေါ်ရှိ ရိခေါဒါရ်မြို့ အခြေစိုက် စစ်ကောင်စီတပ်စခန်း (၂) ခုကို CNF/CNAI CDF - Zanniatram၊ PDA - Tedimi CDF - Thantlang နှင့် ဒေသအခြေစိုက် CDF - Hualingoram တို့က တိုက်ခိုက်သိမ်းပိုက်ပြီး မြို့အား ထိန်းချုပ်နိုင်ခဲ့သည်။

လိုင်လင်းပိ

နိုဝင်ဘာလ ၂၀ ရက်နေ့ကစပြီး မတူပီမြို့နယ်၊ လိုင်လင်းပိမြို့ရှိ စစ်ကောင်စီအထိုင်စခန်းများကို ချင်းကာကွယ်ရေးပူးပေါင်းတပ်ဖွဲ့များက ထိုးစစ်ဆင်တိုက်ခိုက်ခဲ့ရာ နိုဝင်ဘာလ ၂၄ ရက်နေ့တွင် မြို့အား သိမ်းပိုက်နိုင်ခဲ့သည်။

ရေဖြာ

နိုဝင်ဘာလ ၂၆ ရက်နေ့က စတင်ပြီး ZZLMS စစ်ဆင်ရေး အမည်ဖြင့် ချင်းပြည်နယ်၊ မိုတန်ဒေသက ရေဖြာမြို့ကို ချင်းအမျိုးသားတပ်မတော် (CNA) နှင့် ချင်းဒေသကာကွယ်ရေး ပူးပေါင်းတပ်များက ထိုးစစ်ဆင်တိုက်ခိုက်ခဲ့ပြီး နိုဝင်ဘာလ ၂၉ ရက်နေ့တွင် မြို့ကို အောင်မြင်စွာသိမ်းပိုက်နိုင်ခဲ့သည်။

မယ်စုံ

ဇွန်လ ၁၃ ရက်နေ့ကစပြီး မယ်စုံမြို့နယ်ရှိ စစ်ကောင်စီ၏ တပ်စခန်းအားလုံးကို ကရင်နီတပ်ပေါင်းစုဖြစ်သည့်ကရင်နီတပ်မတော် (KA)၊ ကရင်နီအမျိုးသားများကာကွယ်ရေးတပ် (KNDF)၊ KNPLF, KNU/KNLA တို့ ပါဝင်သည့် 4K အဖွဲ့နှင့် PDF များ ပူးပေါင်း တိုက်ခိုက်သိမ်းယူခဲ့ပြီး ဇွန်လ ၂၄ ရက်နေ့တွင် မယ်စုံမြို့ကို သိမ်းပိုက်နိုင်ခဲ့ကြောင်း သိရသည်။

မုန်း

ဒီဇင်ဘာလ ၂ ရက်နေ့မှ ၄ ရက်နေ့အထိ ကျောက်ကြီးမြို့နယ်၊ မုန်းမြို့ရှိ စစ်ကောင်စီတပ်စခန်းများကိုကရင်အမျိုးသား လွတ်မြောက်ရေးတပ်မတော် (K.N.L.A) နှင့် တော်လှန်ရေး ပူးပေါင်းတပ်ဖွဲ့များက တိုက်ခိုက်ခဲ့ရာ ဒီဇင်ဘာလ ၄ ရက်နေ့တွင် မုန်းမြို့အား သိမ်းပိုက်နိုင်ခဲ့သည်။

အင်ဂျန်းယန်

နိုဝင်ဘာလ ၂၀ ရက်နေ့က အင်ဂျန်းယန်မြို့နယ်၊ အင်ဂျန်းယန်မြို့အတွင်းမှ စစ်ကောင်စီတပ်စခန်းနှင့် ရဲစခန်းမှာ တာဝန်လမ်းဆောင်နေသူအားလုံး တပ်စခန်းများကနေ အသီးသီးထွက်ခွာသွားကြသည်။

နမ့်ခမ်း

နိုဝင်ဘာ ၅ ရက်နေ့မှ စတင်ပြီး နမ့်ခမ်းတစ်မြို့လုံးနီးပါးကို ထိန်းချုပ်ထားနိုင်ခဲ့သည့် တအာင်းအမျိုးသား လွတ်မြောက်ရေးတပ်မတော် (TNLA) နှင့် ပူးပေါင်းတပ်များက စစ်ကောင်စီနှင့် ပြည်သူ့စစ်များ တပ်ဖွဲ့ထားသည့် မြို့လယ်ဘုရားဝင်းအတွင်းမှ နောက်ဆုံးလက်ကျန် စစ်ကောင်စီတပ်စခန်းကို နိုဝင်ဘာလ ၇ ရက်နေ့က တိုက်ခိုက် သိမ်းပိုက်ခဲ့ပြီး မြို့အား ထိန်းချုပ်နိုင်ခဲ့သည်။

ချင်းရွှေဟော်၊ ဖောင်းဆိုင်၊ ကြူကုတ်(ပန်ဆိုင်း)၊ သိန္နီ

အောက်တိုဘာလ ၂၇ ရက်နေ့မှစပြီး Operation 1027 (၁၀၂၇ စစ်ဆင်ရေး) ကို ညီနောင်မဟာမိတ် (၃) ဖွဲ့ ဖြစ်သော ကိုးကန့်တပ်မတော် (MNDA)၊ တအာင်းအမျိုးသား လွတ်မြောက်ရေး တပ်မတော် (TNLA) နှင့် ရက္ခိုင့်တပ်မတော် (AA) တို့က ပူးပေါင်းဆင်နွှဲခဲ့ပြီး နိုဝင်ဘာလ ၂ ရက်နေ့တွင် ချင်းရွှေဟော်၊ ဖောင်းဆိုင်၊ ကြူကုတ် (ပန်ဆိုင်း) အပါအဝင် သိန္နီမြို့တို့ကို အလုံးစုံထိန်းချုပ်နိုင်ခဲ့သည်။

ကုန်းကြမ်း

နိုဝင်ဘာလ ၂၈ ရက်နေ့က ရှမ်းပြည်နယ်မြောက်ပိုင်း တရုတ်နယ်စပ် ကုန်းကြမ်းမြို့ အခြေစိုက် အမှတ် ၁၂၅ ရေလွှဲတပ်ရင်းတစ်ရင်းလုံး အလုံဖြူဖြူ လက်နက်ချခဲ့သောကြောင့် ကိုးကန့်တပ်မတော် (MNDA) က ကုန်းကြမ်းမြို့ကို အောင်မြင်စွာသိမ်းပိုက်နိုင်ခဲ့သည်။

မိုးကိုး

နိုဝင်ဘာလ ၅ ရက်နေ့က စစ်တပ်၏ အရေးပါသည့် မိုးကိုးဗျူဟာကုန်းကို ကိုးကန့်တပ်မတော် (MNDA) နှင့် ရက္ခိုင့်တပ်မတော် (AA) တို့က ထိုးစစ်ဆင်တိုက်ခိုက်ခဲ့ပြီး မူဆယ်မြို့နယ်၊ မိုးကိုးမြို့ကို နိုဝင်ဘာလ ၇ ရက်နေ့တွင် အလုံးစုံထိန်းချုပ်နိုင်ခဲ့သည်။

ကွမ်းလုံ

နိုဝင်ဘာလ ၁ ရက်နေ့က စတင်ပြီး ရှမ်းပြည်နယ်မြောက်ပိုင်း၊ ကွမ်းလုံမြို့ စစ်ဆင်ရေးကို ကိုးကန့်တပ်မတော် (MNDA) က စတင်ခဲ့ပြီး စစ်ကောင်စီတပ်စခန်းများနှင့် အုပ်ချုပ်ရေးဌာနများကို ထိုးစစ်ဆင် တိုက်ခိုက်ခဲ့ရာ နိုဝင်ဘာလ ၁၂ ရက်နေ့တွင် မြို့အား သိမ်းပိုက်နိုင်ခဲ့သည်။

Source : BNI - MPM DATA (7 Dec 2023)

ထပ်မံ ထိန်းချုပ်သိမ်းပိုက်ထားသည့်မြို့နယ်များ

မော်လူး

အင်းတော်မြို့နယ်၊ မော်လူးမြို့ကို ကချင်လွတ်လပ်ရေးတပ်မတော် (KIA)၊ ကျောင်းသားတပ် (ABSDF) နှင့် အင်းတော်ပြည်သူ့ကာကွယ်ရေးတပ် ပူးပေါင်းတပ်ဖွဲ့များက ဒီဇင်ဘာလ ၁၃ ရက်နေ့တွင် အောင်မြင်စွာ ထိန်းချုပ်သိမ်းပိုက်ထားနိုင်ကြောင်း သိရသည်။

ဝေဘူလ

နိုဝင်ဘာလ ၃၀ ရက်နေ့က ဖလမ်းမြို့နယ်၊ ဝေဘူလမြို့ကို ချင်းဒေသကာကွယ်ရေးတပ်များက အောင်မြင်စွာ ထိန်းချုပ်သိမ်းပိုက်ထားနိုင်ကြောင်း သိရသည်။

ဆူရ်ခွာ

နိုဝင်ဘာလ ၃၀ ရက်နေ့က ဟားခါးမြို့နယ်၊ ဆူရ်ခွာမြို့ကို ချင်းဒေသ ကာကွယ်ရေးတပ်များက အောင်မြင်စွာ ထိန်းချုပ်သိမ်းပိုက်ထားနိုင်ကြောင်း သိရသည်။

နာရိန်

နိုဝင်ဘာလ ၃၀ ရက်နေ့က ထန်တလန်မြို့နယ်၊ နာရိန်မြို့ကို ချင်းဒေသကာကွယ်ရေး တပ်များက အောင်မြင်စွာ ထိန်းချုပ်သိမ်းပိုက်ထားနိုင်ကြောင်း သိရသည်။

မကိုးအိမ်နူး

နိုဝင်ဘာလ ၃၀ ရက်နေ့က မင်းတပ်မြို့နယ်၊ မကိုးအိမ်နူးကို ချင်းဒေသ ကာကွယ်ရေးတပ်များက အောင်မြင်စွာ ထိန်းချုပ်သိမ်းပိုက်ထားနိုင်ကြောင်း သိရသည်။

မိုးဖြူမြို့

နိုဝင်ဘာလ ၁၁ ရက်နေ့က ရှမ်းပြည်နယ်တောင်ပိုင်း၊ ဖယ်ရဲမြို့နယ်၊ မိုးဖြူမြို့ကို ကရင်နီအမျိုးသားများ ကာကွယ် ရေးတပ် (KNDF) အနေဖြင့် စတင်တိုက်ခိုက်ခဲ့ပြီး နိုဝင်ဘာလ ၁၃ ရက်နေ့တွင် အောင်မြင်စွာ ထိန်းချုပ်သိမ်းပိုက် ထားနိုင်ကြောင်း သိရသည်။

နန်းမယ်ခုံမြို့

နိုဝင်ဘာလ ၁၁ ရက်နေ့က ဒီးမော့ဆိုမြို့နယ်၊ နန်းမယ်ခုံမြို့ကို ကရင်နီအမျိုးသားများ ကာကွယ်ရေးတပ် (KNDF) အနေဖြင့် စတင်တိုက်ခိုက်ခဲ့ပြီး နိုဝင်ဘာလ ၁၃ ရက်နေ့တွင် အောင်မြင်စွာ ထိန်းချုပ်သိမ်းပိုက်ထားနိုင်ကြောင်း သိရသည်။



BNI - Myanmar Peace Monitor



mmpeacemonitor.org




https://t.me/bni_mmpeacemonitor


အပိုင်း ၂

တစ်ပတ်အတွင်း ဘာတွေဖြစ်ခဲ့သလဲ

BNI - Myanmar Peace Monitor ၏ မှတ်တမ်းအရ ဒီဇင်ဘာလ ၆ ရက် မှ ဒီဇင်ဘာလ ၁၂ ရက် တစ်ပတ်အတွင်း အာဏာသိမ်းစစ်ကောင်စီတပ်နှင့် မြို့ပြဒေသအလိုက် ပြည်သူ့ကာကွယ်ရေးတပ်ဖွဲ့ (PDF / LDF) များ၊ တိုင်းရင်းသားလက်နက်ကိုင်တော်လှန်ရေးအဖွဲ့အစည်း (ERO) များအကြား တိုက်ပွဲဖြစ်ပွားမှုရက်ပေါင်း ၃၄ ရက် ရှိခဲ့ပါသည်။ တိုင်းနှင့်ပြည်နယ်အလိုက် နှိုင်းယှဉ်ကြည့်ပါက ရှမ်းပြည်နယ်သည် တိုက်ပွဲဖြစ်ပွားမှုရက်ပေါင်း ၁၀ ရက်အထိရှိခဲ့ပြီး အများဆုံးဖြစ်ခဲ့ပါသည်။ မိမိတို့အနေဖြင့် တိုက်ပွဲဖြစ်ပွားမှုအခြေအနေများကို ကောက်ယူမှတ်တမ်းပြုရာတွင် မြို့နယ်အလိုက် ရက်ဖြင့်သာ မှတ်တမ်းတင်ထားသည့်အတွက် အကြိမ်ရေအားဖြင့်မူ ယခုထက်ပိုမိုများပြားနိုင်ပါသည်။



တစ်ပတ်အတွင်း
မြို့နယ်အလိုက်
တိုက်ပွဲဖြစ်ပွားမှု **၃၄**



တိုက်ပွဲဖြစ်ပွားမှုအခြေအနေ

- ၀ - ၀
- ၁ - ၅
- ၆ - ၁၀

စစ်ကောင်စီတပ်သား၊ ပြည်သူ့ကာကွယ်ရေးတပ်သား၊ အရပ်သားသေဆုံးမှု
 ဒီဇင်ဘာ ၆ - ၁၂ ၂၀၂၃




စစ်ကောင်စီတပ်သားသေဆုံးမှု




ပြည်သူ့ကာကွယ်ရေးတပ်သား သေဆုံးမှု



အရပ်သားသေဆုံးမှု



၁၁၆၃၃၁ စစ်ဘေးရှောင်အရေအတွက် (ဒီဇင်ဘာ ၆ - ၁၂ ၂၀၂၃)






စစ်ကိုင်း


ဒီဇင်ဘာလ ၁၀ ရက်နေ့က တမူးနှင့် ဟုမ္မလင်းမြို့ကြားမှာရှိသည့် စစ်ကောင်စီတပ်၏ အရေးပါသည့် အောင်ဇေယျတပ်စခန်းကုန်းကို ကချင်လွတ်လပ်ရေး တပ်မတော်(KIA)နှင့် ပြည်သူ့ကာကွယ်ရေး မဟာမိတ်တပ်များက တိုက်ခိုက်သိမ်းပိုက်နိုင်ခဲ့သည်။¹ ထို့အပြင် စစ်ကောင်စီတပ်ပစ်ခတ်သတ်ဖြတ်မှုကြောင့် ထီးချိုင့်နှင့် စစ်ကိုင်းမြို့နယ်များမှ ပြည်သူ့ကာကွယ်ရေးတပ်သား ၅ ဦး သေဆုံးခဲ့သည်။ အလားတူ စစ်ကောင်စီတပ် ပစ်ခတ်သတ်ဖြတ်မှုကြောင့် ဟုမ္မလင်း၊ ပုလဲနှင့်စစ်ကိုင်းမြို့နယ်များမှ အရပ်သား ၈ ဦး သေဆုံးခဲ့သည်။ စစ်ကောင်စီတပ်က လေကြောင်းမှ ပစ်ခတ်တိုက်ခတ်မှုကြောင့်ဝန်းသိုနှင့်ကျွန်းလှမြို့နယ်များမှ ဒေသခံပြည်သူ ၉၀၀၀ ကျော် ဘေးလွတ်ရာ တိမ်းရှောင်နေရသည်။

တိုက်ပွဲဖြစ်ပွားမှုရက်ပေါင်း

- 0 - 0
- 0 - 4

1 တမူးနဲ့ ဟုမ္မလင်းမြို့ကြားမှာရှိတဲ့ စစ်ကောင်စီရဲ့ အရေးပါတဲ့ အောင်ဇေယျတပ်စခန်းကုန်းကို ပြည်သူ့ကာကွယ်ရေး မဟာမိတ်တပ်တွေနဲ့ KIA က တိုက်ခိုက်သိမ်းပိုက် <https://bit.ly/3REJdUs>







မကွေး

မြိုင်နှင့်ထီးလင်းမြို့နယ်များတွင် စစ်ကောင်စီတပ်နှင့် ရက္ခိုင့်တပ်တော်(AA)၊ ပြည်သူ့ကာကွယ်ရေးတပ်တို့ တိုက်ပွဲဖြစ်ပွားခဲ့ပြီး စစ်ကောင်စီတပ်သား ၁ ဦး သေဆုံး၍ ပြည်သူ့ကာကွယ်ရေးတပ်သား ၉ ဦး သေဆုံးခဲ့သည်။ စစ်ကောင်စီတပ်၏ လေကြောင်းပစ်ခတ်တိုက်ခိုက်မှုများကြောင့် ထီးလင်းနှင့် မြိုင်မြို့နယ်များမှ ဒေသခံပြည်သူ ၆၅၀၀ ကျော် ဘေးလွတ်ရာ ထွက်ပြေးတိမ်းရှောင်နေရသည်။

တိုက်ပွဲဖြစ်ပွားမှုရက်ပေါင်း

- 0 - 0
- 1 - 2
- 3 - 4






ပဲခူး


ကျောက်ကြီးနှင့်မင်းလှမြို့နယ်များတွင် စစ်ကောင်စီတပ်နှင့် ကရင် အမျိုးသားလွတ်မြောက်ရေးတပ်မတော်(KNLA)၊ ပြည်သူ့ကာကွယ်ရေးပူးပေါင်းတပ်တို့တိုက်ပွဲဖြစ်ပွားခဲ့ပြီး စစ်ကောင်စီတပ်သား ၁၂၃ ဦး သေဆုံးခဲ့သည်။ ဒီဇင်ဘာလ ၁၂ ရက်နေ့က ဖြူးမြို့နယ်၊ စစ်တောင်းမြစ်ဘေးက ရွာများကို စစ်ကောင်စီတပ်ကလေးကြောင်းဖြင့် ပစ်ခတ်တိုက်ခိုက်ခဲ့မှုကြောင့် အမျိုးသမီး ၁ ဦး သေဆုံးပြီး ကလေး ၁ ဦး ဒဏ်ရာရခဲ့သည်။² ထို့အပြင် စစ်ကောင်စီတပ်၏ လက်နက်ကြီးနှင့် လေးကြောင်းပစ်ခတ်တိုက်ခိုက်မှုများကြောင့် ရွှေကျင်နှင့် ကျောက်ကြီးမြို့နယ်များမှ ဒေသခံပြည်သူ ၉၇၈၃၁ ခန့် ဘေးလွတ်ရာ ထွက်ပြေးတိမ်းရှောင်နေရသည်။

တိုက်ပွဲဖြစ်ပွားမှုရက်ပေါင်း

- 0 - 0
- 0 - 1
- 2 - 3

2 ဖြူးမှာ လေးကြောင်းတိုက်ခိုက်မှုကြောင့် အမျိုးသမီးတစ်ဦးသေဆုံး ကလေးတစ်ဦးဒဏ်ရာရ <https://bit.ly/4avSXb1>





တိုက်ပွဲဖြစ်ပွားမှုရက်ပေါင်း


- 0 - 0
- 1 - 2
- 3 - 4

ရှမ်း

နမ့်ခမ်း၊ ကျောက်မဲ၊ မန်တုံ၊ လားရှိုး၊ နမ့်ဆန်နှင့် လောကီကိုင်မြို့နယ်များတွင် စစ်ကောင်စီတပ်နှင့်ကိုးကန့်(MNDAA)၊ တအာင်းအမျိုးသားလွတ်မြောက်ရေးတပ်မတော်(TNLA)၊ ပြည်သူ့ကာကွယ်ရေးပူးပေါင်းတပ်တို့ တိုက်ပွဲဖြစ်ပွားခဲ့သည်။ ဒီဇင်ဘာလ ၇ ရက်နေ့က စစ်ကောင်စီ၏ အမှတ် (၁၂) စစ်ဆင်ရေးကွပ်ကဲမှုဌာနချုပ် (စကခ)မှူး ဗိုလ်မှူးချုပ်အောင်ဇော်လင်းကို ကိုးကန့်တပ်(MNDAA) က သေဆုံးလျှက်ရှာဖွေတွေ့ရှိခဲ့သည်။³ ထို့အပြင် စစ်ကောင်စီတပ် ပစ်ခတ်မှုကြောင့် လားရှိုး၊ သီပေါ၊ နမ့်ခမ်းနှင့် ကျောက်မဲမြို့နယ်များမှ ဒေသခံ ပြည်သူ ၉ ဦး သေဆုံးခဲ့သည်။ စစ်ကောင်စီတပ်၏ ပစ်ခတ်မှုကြောင့် မဘိန်း၊ နမ့်ခမ်း၊ ကွတ်ခိုင်နှင့်မူဆယ်မြို့နယ်များမှ ဒေသခံပြည်သူ ၁၅ ဦး သေဆုံးခဲ့သည်။ နမ့်ဆန်မြို့ပေါ်မှာ ဒီဇင်ဘာလ ၁၀ ရက်နေ့မှ ၁၂ ရက်နေ့အထိ စစ်ကောင်စီတပ်နှင့် ပြည်သူ့ကာကွယ်ရေးတပ်တို့ တိုက်ပွဲဆက်လက်ပြင်းထန်နေသောကြောင့် မြို့ပေါ်ရပ်ကွက်သုံးခုက ဒေသခံတစ်ထောင်ကျော် ဘေးလွတ်ရာ ထွက်ပြေးတိမ်းရှောင်နေရသည်။⁴

3 တပ်ရင်း ၁၀ ရင်းကို အုပ်ချုပ်ရတဲ့ စကခ ၁၂ မှူးအလောင်းကို MNDAA ရှာတွေ့၊ အလောင်းပို့ဖို့ ဆက်သွယ်ပေမဲ့ စစ်တပ်ဘက်က အကြောင်းမပြန် <https://bit.ly/3Nhqsnm>

4 နမ့်ဆန်မြို့ပေါ်မှာ တိုက်ပွဲဆက်လက်ပြင်းထန်နေပြီး ဒေသခံတစ်ထောင်ကျော် ထွက်ပြေးနေရ <https://bit.ly/4auv9UX>







ကချင်

ဒီဇင်ဘာလ ၆ ရက်နေ့က မိုးညှင်းမြို့နယ်၊ မိုးညှင်းတက္ကသိုလ်နှင့် ထန်းတပင်ရွာလမ်းဆုံအနီးမှာ လက်နက်ကြီးကျရောက် ပေါက်ကွဲခဲ့သည့်အတွက် ၆ နှစ်အရွယ်ကလေးတစ်ယောက်သေဆုံးခဲ့သည်။⁵ အလားတူ ဒီဇင်ဘာလ ၆ ရက်နေ့က မိုးညှင်း မြို့နယ်၊ ရွာသစ်ကုန်းကျေးရွာမှ နွားရှာထွက်သွားသည့် သားအမိလေးဦး မိုင်းပေါက်ကွဲမှုကြောင့် ၁ ဦးသေဆုံးပြီး ၁ ဦး ဒဏ်ရာရခဲ့သည်။⁶ ဒီဇင်ဘာလ ၁၁ ရက်နေ့က မိုးကောင်းမြို့နယ်မှာ စစ်ကောင်စီတပ်၏ ပစ်ခတ်မှုကြောင့် အရပ်သားတစ်ယောက် သေဆုံးခဲ့သည်။⁷ ဒီဇင်ဘာလ (၁၀) ရက်နေ့က နန်းမားကျေးရွာမှာ မူးယစ်ဆေးဝါး ရောင်းဝယ်မှု ပြုလုပ်နေသည်ဟု သတင်းထွက်ပေါ်နေသည့် ညီအစ်ကိုနှစ်ဦး သတ်ဖြတ်ခံခဲ့ရသည်။⁸

- 5 မိုးညှင်းမှာ လက်နက်ကြီးကျည်ထိလို့ ၆ နှစ်ကျော်အရွယ်ကလေးတစ်ယောက်သေဆုံး <https://bit.ly/3RcZFcV>
- 6 နွားထွက်ရှာသည့် သားအမိလေးဦး မိုင်းပေါက်ကွဲမှုကြောင့်တစ်ဦးသေဆုံးနှင့် တစ်ဦး ပြင်းထန်ဒဏ်ရာရရှိ <https://bit.ly/46JKuxz>
- 7 မိုးကောင်းမှာ အရပ်သားတစ်ယောက်ကို စစ်ကောင်စီတပ်က ပစ်ခတ် <https://bit.ly/3GHKJn4>
- 8 နန်းမားကျေးရွာက မူးယစ်ဆေးဝါးရောင်းဝယ်မှုပြုလုပ်နေတဲ့ ညီအစ်ကိုနှစ်ဦးအသတ်ခံရ <https://bit.ly/3RE88Hr>






မွန်

ဒီဇင်ဘာလ ၉ ရက်နေ့က ပေါင်မြို့နယ်၊ ရင်းငြိမ်ကျေးရွာနှင့် ကျောက်တန်းကျေးရွာအကြားမှာ စစ်ကောင်စီလက်အောက်ခံ ပြည်သူ့စစ်အဖွဲ့ဝင် ဦးမဲကြီးဆိုသူကို ပြည်သူ့ကာကွယ်ရေးတပ်က ပစ်ခတ်ရှင်းလင်းခဲ့သည်။^၉

၉ ပေါင်မှာ ပြည်သူ့စစ်အဖွဲ့ဝင်တစ်ဦး ပစ်သတ်ခံရ
<https://bit.ly/47ScRLn>





တိုက်ပွဲဖြစ်ပွားမှုရက်ပေါင်း


○ 0 - 0

● 0 - 5

ချင်း

ပလက်ဝမြို့မှာ အခိုင်အမာခြေကုပ်ယူထားသည့် စစ်ကောင်စီ၏ နူးဘူးဗျူဟာကုန်းကို ရက်စွဲဖြင့်တပ်တော်(AA)က ဒီဇင်ဘာလ ၁၀ ရက် နေ့တွင် သိမ်းပိုက်နိုင်ခဲ့သည်။¹⁰

10 စစ်ကောင်စီအခိုင်မာတပ်စွဲထားတဲ့ ကုလားတန်မြစ်ဘေးက "နူးဘူးဗျူဟာကုန်း" ကို ထိုးစစ် ၂၇ မြောက်နေ့မှာ AA သိမ်းပိုက်၊ ဗျူဟာမှူးအလောင်း အပါအဝင် လက်နက်များသိမ်းဆည်းရမိဟုဆို <https://bit.ly/3Npkjp0>



တိုက်ပွဲဖြစ်ပွားမှုရက်ပေါင်း


- 0 - 0
- 0 - 1

ကယား

ဒီဇင်ဘာလ ၉ ရက်နေ့က လွိုင်ကော်မြို့၊ ဒေါ်ဥရုရပ်ကွက်မှာ ရှိသည့် ပြည်နယ်ရဲစခန်းကို ကရင်နီတော်လှန်ရေးတပ် ပေါင်းစုများက တိုက်ခိုက်သိမ်းပိုက်နိုင်ခဲ့သည်။ အဆိုပါ တိုက်ခိုက်မှုတွင် နှစ်ဖက်ကျဆုံးမှုရှိခဲ့ပြီး တော်လှန်ရေး တပ်ပေါင်းစုဘက်က ၆ ဦး ကျဆုံးခဲ့သည်။¹¹ ထို့အပြင် ဒီဇင်ဘာလ ၇ ရက်နေ့က လွိုင်ကော်မြို့မှာ စစ်ကောင်စီ တပ်၏ လက်နက်ကြီးပစ်ခတ်မှုကြောင့် အရပ်သား ၂ ဦး သေ ဆုံးခဲ့သည်။¹²

11 လွိုင်ကော်က ပြည်နယ်ရဲစခန်းကို ကရင်နီတော်လှန်ရေး တပ်ပေါင်းစုတို့ သိမ်းပိုက်ခဲ့ <https://bit.ly/3RBDZbO>

12 လွိုင်ကော်မြို့ပေါ်မှာ ယမန်နေ့က လက်နက်ကြီးကြောင့် အရပ်သား သေဆုံးမှုရှိ <https://bit.ly/3GFj00V>






ရခိုင်

ဒီဇင်ဘာလ ၁၀ ရက်နေ့က ဘူးသီးတောင်မြို့နယ်၊ သစ်တောရွာ အနီးတွင် ရက်ချိတ်တပ်တော် (AA)နှင့် စစ်ကောင်စီတပ်တို့ ထိတွေ့ တိုက်ပွဲဖြစ်ပွားခဲ့သည်။¹³ ဒီဇင်ဘာလ ၆ ရက်နေ့က မြောက်ဦးမြို့၊ ကျောက်ရာဇ်ကေ လမ်းဆုံအနီးတွင် စစ်ကောင်စီတပ် မိုင်းဆွဲတိုက် ခိုက်ခံရပြီး စစ်ကောင်စီတပ်သား ၄ ဦး သေဆုံး၍ ၆ ဦး ဒဏ်ရာရ ခဲ့သည်။¹⁴ ထို့အပြင် စစ်ကောင်စီတပ် ပစ်ခတ်တိုက်ခိုက်မှုကြောင့် မင်းပြားနှင့် မောင်းတောမြို့နယ်များမှ ဒေသခံပြည်သူ ၃ ဦး သေ ဆုံးခဲ့သည်။

13 ပေါက်တောမြို့တွင် စစ်ကောင်စီတပ်ဖွဲ့ဝင်အချို့အား ထပ်မံ ရှင်းလင်း <https://bit.ly/41ojrqI>

14 မြောက်ဦးတွင် မိုင်းဆွဲတိုက်ခိုက်ခံရ၍ စစ်ကောင်စီတပ်သား ၄ ဦး သေဆုံးပြီး ၆ ဦး ဒဏ်ရာရ <https://bit.ly/4844zQ9>







မန္တလေး

ဒီဇင်ဘာ ၁၁ ရက်နေ့က နွားထိုးကြီးမြို့နယ်၊ ပဲချက်ရွာ အနီး အရပ်ဝတ်ဖြင့် ဆိုင်ကယ်စီး၍ ရောက်လာသူ နွားထိုးကြီးမြို့နယ်၊ ဝက်လူးနယ်မြေရဲစခန်းမှ ဒုရဲအုပ်ကျော်ဆန်း ဝင်းဆိုသူသည် ပြည်သူ့ကာကွယ်ရေးတပ်က စစ်ဆေးရန် တားဆီးစဉ် ထွက်ပြေးသောကြောင့် ပစ်သတ်ခံလိုက်ရသည်။¹⁵ ထို့အပြင် စစ်ကောင်စီတပ် ပစ်သတ်မှုကြောင့် ငါန်းဖွန်နှင့် သပိတ်ကျင်း မြို့နယ်များမှ ဒေသခံပြည်သူ ၂ ဦး သေဆုံးခဲ့သည်။

15 နွားထိုးကြီးတွင် ဒုရဲအုပ်တစ်ဦး ပစ်သတ်ခံရ
<https://bit.ly/3TmqZbp>






တနင်္သာရီ

ကော့သောင်း၊ လောင်းလုံ၊ ကျွန်းစုနှင့် ရေဖြူမြို့နယ်များတွင် စစ်ကောင်စီတပ်နှင့် ပြည်သူ့ကာကွယ်ရေးတပ်တို့ တိုက်ပွဲ ဖြစ်ပွားခဲ့ပြီး စစ်ကောင်စီတပ်သား ၁၀ ဦးသေဆုံးခဲ့သည်။ ထို့အပြင် တိုက်ပွဲများကြောင့် ကျွန်းစုနှင့်တနင်္သာရီမြို့နယ်များက ဒေသခံ ပြည်သူ ၂၀၀၀ ကျော် ဘေးလွတ်ရာ တိမ်းရှောင်နေရသည်။

တိုက်ပွဲဖြစ်ပွားမှုရက်ပေါင်း

- 0-0
- 0-1






ရန်ကုန်

စစ်ကောင်စီလက်အောက်ခံ ပျူစောထီးအဖွဲ့၏ခေါင်းဆောင် လုပ်နေသော ကျော်ဝင်းစိန်ဆိုသူသည် ဒီဇင်ဘာလ ၈ ရက်နေ့က ရွှေပြည်သာမှ ကြည့်မြင်တိုင်သို့ ပျူစောထီးလူမိုက်အဖော်တချို့ဖြင့် ရောက်ရှိနေချိန်တွင် ကြည့်မြင်တိုင်ပျူစောထီး လူမိုက်အဖွဲ့က နယ်မြေကျော်လာသည်ဆိုပြီး မကျေနပ်သဖြင့် ၎င်းကိုသတ်ဖြတ်ခဲ့သည်။¹⁶ ဒီဇင်ဘာလ ၈ ရက်နေ့က တာမေမြို့နယ်၊ သီတာလမ်းထိပ်မှာ စစ်အာဏာရှင်ဆန့်ကျင်ရေး ဆန္ဒပြနေစဉ် စစ်ကောင်စီ၏ တပ်ဖွဲ့များက အရပ်ဝတ်များဖြင့် လာရောက်ပစ်ခတ် ဖြိုခွင်းခဲ့သောကြောင့် ဆန္ဒပြလူငယ် ၂ ဦးသေဆုံးပြီး ဆန္ဒပြအဖွဲ့ဝင် လူငယ်တချို့ ဖမ်းဆီးခံခဲ့ရသည်။¹⁷

16 ကျော်ဝင်းစိန်ကို သတ်သည့် လူမိုက်အဖွဲ့မှာလည်း ပျူစောထီးများသာဖြစ် <https://bit.ly/4agt52w>

17 တာမေမှာ ဆန္ဒပြလူငယ်တွေကို စစ်တပ်က ပစ်ခတ်ဖမ်းဆီး၊ နှစ်ဦးသေဆုံး <https://bit.ly/3TibJfy>





မီဒီရမ်ပြည်နယ်တွင် Zoram People’s Movement (ZPM) ပါတီခေါင်းဆောင်လည်းဖြစ်ပြီး ဝန်ကြီးချုပ်သစ်ဖြစ်လာမည့် ပူးလာလ်ဒိုအောင်မာက မြန်မာနိုင်ငံရေး အခြေအနေကြောင့် မီဒီရမ်ပြည်နယ်သို့ ထွက်ပြေးတိမ်းရှောင်ကြသော မြန်မာနိုင်ငံမှစစ်ဘေးရှောင်ပြည်သူများ အရေးကို အတတ်နိုင်ဆုံး ဆက်လက်ဆောင်ရွက်သွားရန် အိန္ဒိယဗဟိုအစိုးရနှင့် မကြာခင်မှာ တွေ့ဆုံဆွေးနွေးသွားမည်ဟုပြောကြားခဲ့သည်။ ထို့အပြင် အိန္ဒိယ ပြည်ထဲရေးဝန်ကြီး၊ နိုင်ငံခြားရေးရာဝန်ကြီးတို့နှင့်လည်း မြန်မာစစ်ဘေးရှောင်အရေး၊ အိန္ဒိယ၏ မြန်မာအပေါ်ထားရှိသော ပေါ်လစီ စသည့်အကြောင်းအရာများကို ဖုန်းဖြင့်ဆွေးနွေးခဲ့ကြသည့်အပြင် နယူးဒေလီ မြို့သို့ သွားရောက်တွေ့ဆုံဆွေးနွေးကာ မြန်မာစစ်ဘေးရှောင်များအတွက် အတတ်နိုင်ဆုံး ဆက်လက်ဆောင်ရွက်သွားမည်ဖြစ်ကြောင်း ပူးလာလ်ဒိုအောင်မာကပြောသည်။¹

ဒီဇင်ဘာ ၈ ရက်နေ့က ဂျပန်လွှတ်တော်ရုံးတွင် ကျင်းပသည့် မြန်မာ့အရေးကြားနာပွဲတွင် အမေရိကန် ကာကွယ်ရေးဝန်ကြီးဌာန၊ လုံခြုံရေးဆိုင်ရာ အာရှ-ပစိဖိတ်လေ့လာရေးဌာန၊ အမေရိကန်ကာကွယ်ရေးတပ်ဖွဲ့ ဒုတိယဗိုလ်မှူးကြီး (ငြိမ်း) ဒေါက်တာ ဒေါ်မီမိဝင်းဘတ်က မြန်မာနိုင်ငံ၏အခြေအနေများ၊ ရှေ့အလားအလာ၊ အမေရိကန်အစိုးရ၏ မြန်မာ့အရေးဆိုင်ရာ မူဝါဒများနဲ့ စပ်လျဉ်းပြီး ပြောကြားခဲ့သည့်အပြင် မြန်မာပြည်သူများအပေါ် စစ်ကောင်စီ၏ လေကြောင်းတိုက်ခိုက်မှုကို တားဆီးကာကွယ်ပေးဖို့နှင့် လူသားချင်း စာနာထောက်ပံ့မှုများ ပေးဖို့ ဂျပန်အစိုးရကို တောင်းဆိုခဲ့ကြောင်း သိရသည်။²

1 t.ly/kqMsZ
2 <https://burmese.dvb.no/post/628597>

ဩစတြေးလျနိုင်ငံ ဆစ်ဒနီမြို့အခြေစိုက် မက်ခ်အာသာအသင်းနှင့် ရှမ်းယူနိုက်တက် ဘောလုံးအသင်းတို့ နိုဝင်ဘာ ၃၀ ရက်နေ့တွင် အာရှဘောလုံးအဖွဲ့ချုပ် (Asian Football Confederation) AFC အုပ်စုပွဲစဉ် ကစားရန် စီစဉ်ခဲ့သော်လည်း ဩစတြေးလျအစိုးရက ပြည်ဝင်ခွင့် ငြင်းပယ်ခဲ့ခြင်းနှင့်ပတ်သက်ပြီး ရန်ကုန်ဩစတြေးလျသံရုံးကို မေးမြန်းရာ အဆက် မပြတ် ကျူးလွန်နေသော မြန်မာစစ်အစိုးရ၏ ဖိနှိပ်ထိန်းချုပ်မှုများနှင့် အကြမ်းဖက်လုပ်ရပ်များ ကို ပြင်းပြင်းထန်ထန် ပြစ်တင်ရှုတ်ချကြောင်းနှင့် မြန်မာနိုင်ငံတွင် စစ်တပ်အာဏာသိမ်းမှု ကြောင့် ရရှိပြီးသား ဒီမိုကရေစီရေး၊ စီးပွားရေးနှင့် ဖွံ့ဖြိုးတိုးတက်မှုတွေဟာ နောက်ပြန်လည် သွားပြီး တိုင်းပြည်ကို နက်ရှိုင်းတဲ့ နိုင်ငံရေးနဲ့ လူသားချင်းစာနာမှုဆိုင်ရာ အကျပ်အတည်းတွေ ထဲထိုးကျစေခဲ့ကြောင်း ဩစတြေးလျအစိုးရက တုံ့ပြန်ပြောဆိုခဲ့သည်။ ဩစတြေးလျအစိုးရ၏ လုပ်ရပ်ကို ကုလသမဂ္ဂလူ့အခွင့်အရေး ကိုယ်စားလှယ်ဟောင်းများနှင့် ဖွဲ့စည်းထားသည့် မြန်မာနိုင်ငံဆိုင်ရာအထူးအကြံပေးကောင်စီ (SAC-M) မှ ကြိုဆိုထားပြီး စစ်ကောင်စီအပေါ် လေးနက်သည့် အရေးယူပိတ်ဆို့မှုများထပ်တိုးရန် နိုဝင်ဘာ ၂၉ ရက်နေ့တွင် ကြေညာချက် ထုတ်ပြီး တိုက်တွန်းထားပါသည်။³

မြန်မာစစ်တပ်ထဲတွင် တာဝန်ထမ်းဆောင်နေကြသည့် အောက်ခြေစစ်သားများအနေ ဖြင့် လက်နက်ချပြီး ပြည်သူလူထုဘက်မှ ရပ်တည်ရန် အရှေ့တီမောသမ္မတ ဟိုဆေးရာမိုစ်ဟို တာက တိုက်တွန်းထားသည့်ရုပ်သံဖိုင်ကို NUG အစိုးရ နိုင်ငံခြားရေးဝန်ကြီးဌာနမှတစ်ဆင့် ပေး ပို့ထားသည်။ "အပစ်အခတ် ရပ်ဖို့၊ လက်နက်ချဖို့၊ သေနတ်တွေကို စစ်တန်းလျားပြန်ဖို့ ခင်ဗျားတို့ မြန်မာစစ်သားတွေရဲ့ ပရုံးပေါ်မှာ တာဝန်ကြီးကြီးမားမားရှိနေပါတယ်။ ကိုယ့်ပြည်သူ တွေကို ထပ်မသတ်ပါနဲ့တော့။ မြန်မာပြည်သူတွေအတွက်ရော အရှေ့တောင်အာရှအတွက်ပါ ဒီမိုကရေစီနဲ့ ကောင်းမွန်တဲ့ဘဝသစ်တစ်ခု ပြန်ရဖို့အရေးဟာ ခင်ဗျားတို့လက်ထဲမှာ ရှိနေပါ တယ်။ မြန်မာစစ်တပ်ထဲမှာ တာဝန်ထမ်းဆောင်နေတဲ့ ဗိုလ်မှူးတွေ၊ တပ်ကြပ်ကြီးတွေ၊ စစ် သားတွေအနေနဲ့ နောက်ထပ်ကျည်တစ်တောင့်ထပ်မပစ်တော့ရုံနဲ့ မြန်မာပြည်သူတွေအတွက် တံခါးအသစ်တစ်ချပ် ဖွင့်ပေးနိုင်ပါလိမ့်မယ်"ဟု ပြောဆိုထားသည်။ ထို့အပြင် နိုင်ငံတကာ အသိုင်းအဝိုင်းအနေဖြင့် မြန်မာစစ်ခေါင်းဆောင်များကို ဒဏ်ခတ်ပိတ်ဆို့ရန်လည်း ထပ်မံတိုက် တွန်းထားပါသည်။ နိုင်ငံတကာအဖွဲ့အစည်းများက ရိုဟင်ဂျာများ၏လူ့အခွင့်အရေး ချိုးဖောက် ခံရသည့် ကိစ္စများကိုသာ စိတ်ဝင်စားခဲ့ကြပြီး ရိုဟင်ဂျာများသည် မြန်မာနိုင်ငံသားများပင်ဖြစ် ကြောင်း၊ မြန်မာနိုင်ငံ၏ ပြဿနာသည် ရိုဟင်ဂျာပြဿနာထက် ပိုကြီးကြောင်းနှင့် ရခိုင်ပြည် နယ်အပါအဝင် မြန်မာတစ်နိုင်ငံလုံး လွတ်လပ်ရေးရတဲ့အချိန်ကစပြီး နှစ်ပေါင်း ၆၀ ကြာ မြန်မာ စစ်တပ်၏ ကျွန်ုပ်ပြည်လုပ်ရပ်ကို ခံခဲ့ရကြောင်း၊ ထို့ကြောင့် နိုင်ငံတကာအဖွဲ့များအနေဖြင့် မြန်မာပြည်၏အခြေအနေတွေကို အာရုံစိုက်ပေးကြရန်နှင့်၊ မြန်မာစစ်တပ်ကို မဟာဗျူဟာ ကျကျ ဒဏ်ခတ်ပိတ်ဆို့ရန် ထိုဒဏ်ခတ်ပိတ်ဆို့မှုများသည်လည်း မြန်မာပြည်သူများအပေါ် အထိမနာအောင် လုပ်ဆောင်ကြရန် သမ္မတဟိုဆေးရာမိုစ်ဟိုတာက တိုက်တွန်းထားသည်။

3 <https://www.rfa.org/burmese/news/australia-condemns-military-council-12112023023721.html>



မြန်မာပြည်မြောက်ပိုင်းအခြေအနေများ ပြေလည်အောင် ဖြေရှင်းခြင်းသည် တိုက်ပွဲထဲ ပါဝင်နေကြသော အဖွဲ့အစည်းများအားလုံး၏ အကျိုးစီးပွားဖြစ်သကဲ့သို့ တရုတ် - မြန်မာ နယ်စပ်တလျှောက် တည်ငြိမ်အေးချမ်းရေးကို ထိန်းသိမ်းခြင်းဖြစ်သည်



မြန်မာ၊ ကမ္ဘောဒီးယားနှင့် လာအိုနိုင်ငံအတွင်း လူကုန်ကူးမှုကျူးလွန်ရာတွင် ပါဝင်သည့် လူပုဂ္ဂိုလ် ၉ ဦးနှင့် အဖွဲ့အစည်း ၅ ခုကို ဗြိတိန်၊ အမေရိကန်နဲ့ ကနေဒါနိုင်ငံများ ဒီဇင်ဘာ ၈ ရက်နေ့တွင် ဒဏ်ခတ်ပိတ်ဆို့ အရေးယူခဲ့သည်။ ပိတ်ဆို့အရေးယူခံရသူများထဲတွင် ကရင်ပြည်နယ် နယ်ခြားစောင့်တပ် (BGF)မှ ဗိုလ်မှူးကြီးစောချစ်သူနှင့် သူဦးဆောင်သည့် ချစ်လင်းမြိုင်ကုမ္ပဏီ ဒါရိုက်တာစောမင်းမင်းဦးတို့အပြင် တရုတ်လူမျိုး စီးပွားရေးလုပ်ငန်းရှင် ရှီဖီကျန်းလည်း ပါဝင်သည်။ သူတို့သည် ကာစီနိုလုပ်ငန်းများနှင့် အွန်လိုင်းငွေလိမ်လုပ်ငန်းများရှိသည့် မြဝတီမြို့အနီး ရွှေကုက္ကိုအထူးစီးပွားရေးဇုန် ဖော်ဆောင်နေသူများ ဖြစ်ကြသည်။

ရှမ်းပြည်နယ်မြောက်ပိုင်းတွင် လတ်တလောဖြစ်ပွားနေသည့် တိုက်ပွဲများနှင့် ပတ်သက်ပြီး မြောက်ပိုင်းမဟာမိတ် လက်နက်ကိုင်တပ်ဖွဲ့များနှင့် စစ်ကောင်စီတို့ကြား တွေ့ဆုံဆွေးနွေးခဲ့ကြသည်ဟု တရုတ်နိုင်ငံခြားရေးဝန်ကြီးဌာန ပြောခွင့်ရှိသူ Mao Ning က ဒီဇင်ဘာ ၁၁ ရက်နေ့တွင် ပြောဆိုခဲ့သည်။ ယခုတွေ့ဆုံဆွေးနွေးမှု ဖြစ်လာခြင်းအပေါ် တရုတ်နိုင်ငံမှ ဝမ်းသာကြောင်းနှင့် တရုတ်အစိုးရအနေဖြင့် ဆက်လက်ပံ့ပိုးပေးသွားရန်ရှိကြောင်းလည်း တရုတ်နိုင်ငံခြားရေးဝန်ကြီးဌာန ပြောခွင့်ရှိသူက ပြောခဲ့သည်။⁴

မြန်မာပြည်မြောက်ပိုင်းအခြေအနေများ ပြေလည်အောင် ဖြေရှင်းခြင်းသည် တိုက်ပွဲထဲ ပါဝင်နေကြသော အဖွဲ့အစည်းများအားလုံး၏ အကျိုးစီးပွားဖြစ်သကဲ့သို့ တရုတ်-မြန်မာနယ်စပ်တလျှောက် တည်ငြိမ်အေးချမ်းရေးကို ထိန်းသိမ်းခြင်းဖြစ်သည်ဟု တရုတ်နိုင်ငံခြားရေးဝန်ကြီးဌာန ပြောရေးဆိုခွင့်ရှိသူ မစ္စမော်နင်းက ဒီဇင်ဘာ-၁၁ ရက်နေ့ သတင်းစာရှင်းလင်းပွဲတွင် ပြောဆိုခဲ့သည်။ မြောက်ပိုင်းတိုင်းရင်းသား လက်နက်ကိုင်အဖွဲ့နှင့် တွေ့ဆုံဆွေးနွေးမှုမှ အပြုသဘောရလဒ်များအတွက် တရုတ်နိုင်ငံအနေဖြင့် ထောက်ခံအားပေးမှုနှင့် ကူညီပံ့ပိုးမှုများ ဆက်လက်လုပ်ဆောင်ပေးသွားမည်ဖြစ်ကြောင်း မော်နင်းက ပြောကြားခဲ့သည်။⁵

4 <https://www.rfa.org/burmese/news/tnla-mndaa-aa-and-military-meeting-12112023075625.html>
5 <https://burmese.narinjara.com/local-news/detail/6577d62a82952c082057e710>

မှတ်ချက်။။

တစ်ပတ်အတွင်းဘာတွေဖြစ်ခဲ့သလဲ
ကဏ္ဍအတွင်းအကိုးအကား
သတင်းအရင်းအမြစ်များကို
Burma News International - BNI၏
အဖွဲ့ဝင်သတင်းဌာန(၁၅)ဖွဲ့အပြင်
အခြားသောပြည်တွင်းပြည်ပ
သတင်းဌာနများမှ
ကောက်ယူစုစည်းဖော်ပြခြင်း
ဖြစ်ပါသည်။

Weekly News Review